

# ትንሣኤ

“...ወዮምስ ዓባይ ፍሰሐ በሰማያት ወምድርኒ ትገብር ፋሲካ ተሓጺባ በደመ ክርስቶስ” (አርያም)

ሎሚ ኣብ ሰማያት ዓባይ ታሕጓስ እዩ፡ ምድሪ እውን ብደም ክርስቶስ ተሓጺባ ፋሲካ ትገብር ኣላ.. እናበልና ናይ ሎም ዓመት ፋሲካ ነብዕል ኣሎና። ንፍጻሜ ድሕነት ብአተሓሳስባን ቃላት ሰብን ንምግላጽ “ኣብ ሰማያት ታሕጓስ እዩ..” ይብል፡ ከመይ ሰብ ምስ ኣምላኽ ስልዝተባእስ ካብ ሕይወት ኣምላኽ ምንባር ከኣ ስለዝወጸ - ሥጋዊ ህላዌኡ ክንቲ ኮይኑ ስለዝተረኸበ ብሕያውነት ኣምላኽ ናብዚ ሕይወት እዚ ንክምለስ ክርስቶስ ነቲ ዘድሊ ዋጋ ድሕነት ስለዝኸፈለሉ “ኣብ ሰማያት..” ማለት ኣብቲ መንበር ኣምላክ ታሕጓስ ኮነ እንኪብል፡ ኣምላክ በቲ ወዱ ዝገበሮ ናይ ድሕነት ተልእኮ ንሰብ መሓሮ በዚ ከኣ ሰብ ታሕጓስ ለበሰ ምስ ኣምላኽ ብኣምላኽ ተዓረቀ ማለት እዩ።

እዚ ክኸውን ዝኸኣለ ከኣ ምድሪ ብደም ክርስቶስ ስለእተሓጸበት ምድሪ ማለት ኩሉ ፍጥረት ብፍላይ ከኣ ሰብ ምሕጻብ ማለት ምንጻሕ፡ ብደም ምሕጻብ ካኣ ሥርየት ሕደገት ሓጢአት ረኸበ ማለት እዩ ሥርየት ኢየሱስ ሞትን ትንሣኤን ኣምላክ ምሕረት ገብረልና እሞ በዚ ጸጋዚ ምድሪ እውን ፋሲካ ትገብር እናበልና ፋሲካ ንገብር ኣሎና።

ፋሲካ ዝገብር ኣባል ክርስቶስ ዝኾነ እቲ ምስ ክርስቶስ ሕማማት ዝገብረ እዩ። ትንሣኤ ዝምህረና እንተሎ ካብ ኣባላት ክርስቶስ ኣብ ሞት ኣብ መቃብር ነዊሕ ኪገብር ኣይደልን፡ ምኽንያቱ ኣምላክ ነቲ መኸደን መቃብር ይኸፍቶ እሞ ካብቲ መቃብር ብሓድሽ ሕይወት ክንትሥእ ስለዝደሉ እዩ። ስለዚ እቲ ኣረጊት ሕይወት ኣብ መስቀል ክንሰቅሎ ንጽዋዕ። ወንጌል “ወዲ ሰብ ኪስቀል ግዲ ምኻን ኣይትፈልጡን ዲኹም?” ይብል፡ እዚ ማለት ድሕሪ ሰቅለት ትንሣኤ ከምዘሎ ንምርዳኣ እዩ።

ነፍስ ወከፍ ዝተሰቅለ ሰውነት ዳግም ክትንሥእ እዩ፡ ንትንሣኤ ኣበይ ኢና ንረኸቦ? እቲ ዝተንሥኤ ክርስቶስ ኣብይ እዩ ዝራኸበና? ወንጌል ከምዚ ቢሉ ይዛረበና፡ ኣብ ጽባሕ ትንሣኤ እተን ተኸተልቲ ኢየሱስ ዝነብራ ኣንስቲ ቅብእን ሽቲን ሓዘን ናብቲ ሥፍራ መቃብር ኣምራሔን ይብለና። ዝረኸባኣ ግና ጥራሖ ዘሎ መቃብር እዩ። መልኣኽ እግዚኣብሔር ከኣ ነቲ ሕያውሲ ኣብ መንጎ ሙታን ትደልያኣ ንምንታይ? ዝብል ሕቶ ኣቅረበለን፡ ናብ ገሊላ ኪዳ ኣባኡ ክትረክባኣ ኢኸን በለን። ናብ ገሊላ ድሕሪት ተመለሳ በለን። ብሓቂ ድንጽው መልሲ።

ገሊላ ከም ቦታኳ ተራ ቦታ እንተኾነ ማእከል ሃገረ እስራኤል እያ፡ ገሊላ እታ ሕልሚ እያ፡ ገሊላ እታ ሓደ ጊዜ ኢየሱስ ምስ ሓዋርያትን ኣርድእትን ዝተመላለሰላ መንገዲ ነበረት። ንሳ እታ ኣብ ኢየሱስ ዝነበሮም ተስፋን ትጽቢትን ክርእዩ ዝተጸበይዎ ቦታን ጊዜን ነበረት። እቲ ሻቡ ዝሓለምዎ ሕልሚ ንሱ ነበረ፡ ሕጂ ግና እዚ ኩሉ ስምዒታቶም መይቱ፡ ኣምነቶም ከኣ ህለውለው ኮይኑ ኣብ ዝስመዖም ጊዜ ናብ ገሊላ ተመለሱ ኣባኡ ክጸንሓኩም እዩ በሎም። ኣብ ገሊላ ካ ተመልሱ፡ ገሊላ ኣቲ ፍሉይ ቦታ፡ ልቦም እዩ፡ ዝነበረ ። ኣብ ልብኹም፡ ኣብቲ ዝተጸበኹም ተስፋኹም፡ ኣብቲ ብሓዋርያነት ምሳኡ ኣብ ዝተመላለስኩሙሉ ቦታ ንሱ ከኣ ልብኹም ዝኾነ ናባኡ ተመለሱ ማለቱ እዩ። ንኸምዚ ዝገብሩ ብርግጽ ኢየሱስ ይረኣዮም እዩ። ነዚኣቶም ከምቲ ንሶም ዝዝክርዎ ኮይኑ ኣይኮነን ዝረኣዮም፡ ከምቲ ንሶም ዝደልይዎ ኮይኑ እውን ኣይኮነን ዝረኣዮም፡ እቲ ድሕሪ ትንሣኤ ዝረኣዮም ክርስቶስሲ ነቲ ዝቀደመ ትጽቢታቶም ዘማልእ ኣይኮነን፡ የግዳ ኣብ ቅድሚኣቶም ክሳብ ዓሣ ዝበልዕ ግዙፍ ከምሰብ ክትንከፍ ዝኸእል ሕያውን ንሕይወቶም ንዘለዓለም ክልውጥ ዝኸእል ሓያል እዩ።

እምበኣር ትንሣኤ እንኪበዓል ነዚ ብደሆዚ የቅርበልና። ናብ ገሊላ ክንምለስ ናብቲ ሕልሚ ናብቲ ተስፋ ናብቲ ሓዋርያነት ሓደ ጊዜ ዘወግዳየና ሕጂ ግና ዝተሰቅለ ናባኡ ክምለስ፡ እዚ እቲ ኣብ መንገዲ ኤማጥስ ምኻን ማለት እዩ። ሉቃስ ከምዝብለና እቶም ካብ ኢየሩሳሌም እናረሓቁ ኣብ ዝኸዱሉ እምነቶም እናማህመነ መጽኤ። ንሉቃስ ኢየሩሳሌም ከም ገሊላ እያ ንሳ እታ ሕልሚ እታ

ተስፋ እታ መንግሥቲ ኩሉ ኣባኣ ዝጅምር ኣባኣ ዝፍጸም እያ፡ እቶም ኣርድእት ካብዚ ኣቶም እናረሓቁ ዝኸዱ ንኤማሁስ ገጸም፡ ምክንያቱ እቲ ሕልሞም እቲ ተስፋ-ኣም ተስቂሉ እዩ፡ እቶም ኣርድእቲ ከኣ ተስፋ-ኣም ኣቋሪጹ ስለዝኾነ ሰብኣዊ ምጽንናዕ ናብ ዝተረኸበሉ ገጸም ኣምርሑ (ንኤማሁስ) ንሕናስ ኣባኡ ተስፋ ነይሩና ክብሉ ኤማሁስ ኣይበጽሑን። ኢየሱስ ኣብ ማእከሎም ተረኸበ ነቲ ተስፋ-ኣም ደኺሙ ዝጸንሐ ከኣ ብመስቀል ኣቢሉ ኣሓደሰሎም ናብ ኢየሩሳሌም ከምዝምልሱ ገበሮም።

መሠረታዊ መልእኽቲ ትንሣኤ ከኣ፡ ኣብቲ እምነትናን ተስፋናን ዝደኸመሉ ጊዜ ናብ ገሊላ ናብ ኢየሩሳሌም ክንምለስ ይጽውዓና። ማለት ናብታ ሕልሚ ናብታ መንገዲ ሓዋርያነት እታ ቅድሚያ ዝኾነ ጌጋ ከይተፈጸመ ዝጅመርናያ ቦታ ክንምለስ ዝሕብረና እዩ። እዚ ኪኸውን ምስ ዘይንርኢ ነቲ ምክንያታ ኢየሱስ ገዲፍና ናይ ሰባት ምጽንናዕ ክንደሊ ሃለው ንብል፡ ከም ሳዕቤኑ ከኣ ኣብ ዓለም ንጥሕል። እንተኾነ ክርስቶስ ስለዘገደፈና ወትሩ ኣብ መንገዲ ይረኸበና እሞ ልብና የንድደና፡ ነቲ ስቅለቱ ከኣ ይገልጻልና፡ ክንድዝ እዩ እኮ እቲ ፍቅሪ፡ ኣብ መስቀል መይተልካ እየ ይብለናሞ፡ ናብቲ ናይ ቀደም ናይ ጸጋ ቦታ ይመልሰና። እዚ እዩ ምሥጢር ትንሣኤ።

ትንሣኤ እምበኣር ምትንሣእ ምስጋር ማለት እዩ። ካብቲ ዝወደቅካዮ ምትንሣእ፡ ካብቲ ዝተገገትካሉ ምስጋር እዩ።

ኣብ ጸመ ኣርብዓ ኣብዚ ኩነት እዚ በጺሕና ክንከውን ትጽቢት ይግበረልና። ብዝተረፈ መዓልታት ቁጺርና በዓል ንገበር ኣሎና ማለት እዩ። ከምዚ እንተኾይኑ ከኣ ኣብ መንፈሳዊ ሕይወትና ለውጢ ኣይክስምዓናን እዩ። ሕይወት ከኣ ናይ ጭንቁ ዕላል ኮይና ክተርፍ እያ፡ ናይ መንፈስ ነገር ከኣ ድሑርን ረብሓ ዘይብሉን ኮይኑ ኪስመዓና እዩ።

እሞ ብደሙ ተሓጺብና ኢናሞ ፋሲካ ነበዕል ይግብረና። ንኹልኻትኩም ርሑስ በዓል ትንሣኤ እብል።

+ ኣባ ኪዳነ የዕብዮ